

## Dun Pawl Micallef

(1897 - 1956)

### 1. Bijografija fil-Qosor

Meta wiehed jara l-Oratorju Don Bosco f'Victoria, Ghawdex ma jistax ma jiftakarx f'Dun Pawl Micallef.

Dun Pawl tweled ir-Rabat, Ghawdex fil-25 ta' Jannar 1897. Tghammed mill-Arcipriet Felic Refalo dakinhar stess fil-knisja parrokkjali ta' San Ġorġ u nġhata l-ismijiet ta' Pawlu, Mikiel u Antonju. Wara li studja fil-Liceo daħal fis-Seminarju biex jibda t-triq għas-sacerdozju. Sa qabel ma qaddes kien jammira hafna l-ideal ta' Don Bosco, u kien jittama li jahdem mat-tfal u ż-żgħażaġh. Huwa ġie ordnat saċerdot fit- 22 ta' Diċembru 1923 fl-età ta' 26 sena fil-Katidral ta' Ghawdex.

Għalhekk fl-ewwel snin tas-sacerdozju tiegħu beda jhegġeġ hafna d-devozzjoni lejn Don Bosco li ġie bbeatifikat fit-2 ta' Ġunju 1929. Bejn 1928 u l-1929 kiteb serje ta' artikli fuq il-ġurnal Lehen is-Sewwa dwar il-hajja tal-Fundatur tas-Salezjani. Kien sikwit iqassam kurunelli, talb, santi, domni u statwi tal-Beatu Ġwanni Bosco. Kien ukoll ikellem lin-nies fuq kemm ġid johroġ jekk f'Ghawdex issir xi haġa li tħaddan is-sistema ta' dan il-qaddis.

Fis-sena 1929 sar il-Kungress Ewkaristiku Djoċesan u f'din l-okkażjoni saru festi kbar. Il-għaqda tal-Paġġi tas-Sagrament tal-knisja ta' Savina kellha sehem importanti f'dawn il-festi. Wara li għadda kollox Mons. Paul Cauchi talab lil Dun Pawl Micallef biex jibda jieh u hsiebhom. Laqa' din l-istedina minnufih u billi din l-għaqda tal-Paġġi kienet tikkonsisti fi grupp ta' tfal li kienu jiltaqgħu kull nhar ta' Hadd, ra li l-holma ta' hajtu li jibda hidma fuq il-passi ta' Don Bosco bdiet isseħh.

Dun Pawl kien jorganizza dan il-grupp fuq is-sistema ta' Don Bosco. Biex jilhaq dan il-għan kien jgħaddi l-hin liberu tiegħu jaqra fuq dan il-Beatu u fuq is-Salezjani. Il-hsieb tiegħu kien li jsib dar li sservi ta' oratorju. Sadanittant l-Arcipriet ta' San Ġorġ Mons. Alfons Marija Hili, reha t-tagħlim tad-duttrina f'idejn Dun Ġużepp Spiteri, minn Naxxar, li kien ilu joqghod f'Ghawdex għal xi snin qabel. Izda dan il-qassis twajjeb kien iħossu mhux f'saħħtu biżżejjed għal dan ix-xogħol. Talab lil Dun Pawl biex jgħinu u dan aċċetta. B'dan il-mod it-tagħlim tad-duttrina beda miexi aktar bil-heffa u aħjar.

Dan il-qassis żelanti kompla jithabat biex tinstab dar li tkun oratorju li titmexxa fuq is-sistema salesjana. Fl-1934 b'hafna taħbit irnexxielu jsib dar żgħira fi Triq il-Karità. U hemmhekk beda jagħmel diversi attivitajiet li kienu jinkludu xi tijatrin. Kien jitraduċi xi xogħlijiet mit-Taljan u jitkeb anki xogħlijiet originali. Sentejn wara sab dar oħra fi Triq Monsinjur Farrugia u wara f'dar oħra fi Pjazza Santu Wistin. Sadanittant Dun Ġużepp Spiteri, li kien jgħinu kellu jirtira minħabba saħħtu.



Dun Pawl issa għadda biex jibni oratorju. Biex jibni kellu jgħaddi minn tbatija kbira, ġuħ u faqar. Kull ma kien jaqla' kien imur għall-oratorju u anki kien imidd għonqu fix-xogħol tal-bini. Dan ġie inawgurat fit-8 ta' Ottubru 1949. Dam imexxi l-oratorju għal seba' snin sħaħ sakemm ġew is-Salezjani. Proprju din kienet it-tieni holma tiegħu.

Fis-sena 1956 Dun Pawl kien jidher li kien bniedem għajjien. Saħħtu bdiet tnin malajr u miet fil-25 ta' Novembru tal-istess sena. Kellu 59 sena. Sadanittant kulhadd beda jgħid "Miet qaddis". Refgħuh iż-żgħażaġh mid-dar tiegħu li kienet iġġib in-numru 56, Triq l-Isqof Pietru Pace, sal-Katidral. Mijiet ta' tfal u żgħażaġh għaddew ibusuh u kienu ż-żgħażaġh ukoll li niżżluh fil-qabar fil-kappella ta' Santa Barbara.

Fil-15 ta' Diċembru ta' l-istess sena saret tifkira funebri f'għiehu. U l-poeta Għawdxi Ġorġ Pisani sellemlu hekk:

"Għemilek ma jintemmx; bħal nifs tal-hajja  
inissel hegġa ġdida fiż-żgħożija  
li tmexxi t-tmun taż-żminijiet u l-ġrajja

U jibqa' jixgħel fostna bħal lanterna  
Mafkar ta' ġieħ, nixxiegha ta' tjubija,  
Spirtu ta' ferħ u poezija eterna"

**Angelo Xuereb**

(Din is-serje ta' artikli hija bbażata fuq il-ktieb 'Tletin sena Hajja –Ġrajjet l-Oratorju Dun Bosco', miktub minn Anton Scicluna, Ghawdex 1980).